

СПАКУСЫ МАЛЯЎНІЧЫХ АЗЁР

(Заканчэнне. Пачатак на 1-й стар.)

Карацей, былі затрыманы двое грамадзян, жыхароў суседніх вёсак, раней судзімых, за іх незаконным заняткам. У іх мяшках знаходзілася больш за два дзясяткі рыбін і 561 рак. Паколькі ўрон, нанесены прыродзе, ацэнены ў 20 166 рублёў, што складае асабліва буйны памер, заведзена крымінальная справа. Яе фігуранты чакаюць суда.

Наогул, каб парушальнікі атрымлівалі належную ацэнку сваім дзеянням, павінны быць прадстаўлены пераканаўчыя доказы здзейсненага. Інспектары ўспаміналі, на якія толькі хітрыкі не ідуць у судзе парушальнікі, каб выкруціцца. Неяк адзін з браканьераў прывёў на судовае пасяджэнне цэлую групу людзей, якія сведчылі, што менавіта ў той час і ў тым месцы ён не лавіў рыбу, а прагульваўся на беразе возера і любавалася краёвамі. Тады судзя спытала, які ж гардэроб выбраў для экалагічнай прагулкі іх таварыш? Яны не ўлічылі, што суд мае фота- і відэамаатэрыялы. А калі суддзя яшчэ раз папярэдзіла аб адказнасці за лжывае сведчанне, то гора-сведка і след прастыў...

Гэтым разам Лукаўскае вадасховішча, пакрытае лёдам, зусім не выглядала бязлюдным. Рыбакі сядзелі ля сваіх лунак і назіралі за жарліцамі. І калі першы аматар зімой лойлі, з якім давалося пазнаёміцца, скардзіўся на бедны ўлоў, маўляў, нават кот дадому не пусціць, то Алег з Кобрына, які свой выхадны праводзіў за любімым заняткам, хваліўся здабытымі шчупакамі. Супрацоўнікі інспекцыі пажалі ўсім добрага адпачынку, яшчэ раз напамілі правілы, паводле якіх сябры таварыства паляўнічых і рыбалоў маюць права ўстанаўліваць да дзясятка жарліц, астатнія — да пяці. Такое абмежаванне апраўдана. Бо тыя, хто плаціць узносы, ускосна ўдзельнічаюць у зарыбленні вадаёмаў. Астатнія ж толькі карыстаюцца дарамі прыроды. Яшчэ аматарам нагадалі, каб не пакідалі без нагляду рыбалоўныя прыстасаванні, бо гэта супярэчыць правілам. Рыбакі са стажам правілы ведаюць, але паўтарыць ніколі не бывае лішнім. Пенсіянеры на Арэхаўскім возеры з цікавасцю ўспрынялі візіт супрацоўнікаў інспекцыі, задавалі шмат пытанняў.

У КАНТАКЦЕ З ІНСПЕКЦЫЯЙ

Тут жа, фактычна на беразе Арэхаўскага возера, знаходзіцца база Маларыцкага раённага таварыства паляўнічых і рыба-



Сцяпан НІКАЛАЙЧУК.

ловаў. **Кіраўнік раённай арганізацыйнай структуры названага таварыства Сцяпан НІКАЛАЙЧУК** сказаў, што яны працуюць у цесным кантакце з інспекцыяй. Інакш і быць не можа, бо задачы вырашаюць аднолькавыя. Цікава, што Сцяпан Сцяпанавіч прыйшоў на гэтую работу пасля службы ў АМАПе. І патэнцыйныя парушальнікі спачатку крыху нібы спалохаліся, а потым паспрабавалі «дамовіцца». Што толькі не рабілі на гэтым шляху: у лесе пераходзілі дарогу адразу сем чалавек супраць аднаго, пісалі пісьмо пракурору. Але ж нічога не дабіліся.

— У нас асаблівыя ўмовы, — расказвае Сцяпан Нікалайчук. — Мы на мяжы з Украінай. Памежжа даўно служыць спакусай для аматараў кантрабанды любога тавару. Інфармацыяй аб канфіскацыі незарэгістраванай зброі ўжо нікога не здзівіш. А ў нас тым больш. Тут пэўная катэгорыя людзей пачынае адчуваць сябе вольнай ад законаў. Ну вось, напрыклад, на паляванні сустракаем чалавека без пуцёўкі. Грамадзянін хутчэй багаты, чым бедны. Для яго гэтыя 30 рублёў менш, чым для іншага адна капейка. Але паводзіць сябе менавіта так ці то ў пошуках адрэналіну, ці па іншай прычыне. Часцей за ўсё ў такіх выпадках даводзіцца выклікаць на дапамогу іншыя службы, перш за ўсё інспекцыю па ахове жывёльнага і расліннага свету.

А для законапаласлухных паляўнічых і рыбалоў раённае таварыства ўжо гэтым летам прапануе пакоі з мэбляй для адпачынку ўсяго за 10 рублёў у суткі. Цяпер вядзецца рамонт у памяшканні на базе каля Арэхаўскага возера. Фішка яшчэ ў тым, што ад названай базы да самай вады праз чарот пракладзены драўляны праход-масток даўжынёй у 200 метраў. У канцы адкрываецца маляўнічы краёвід усёй акваторыі вадаёма.


І хоць работнікі раённага таварыства добраўпарадкавалі адзін з падыходаў да названага возера, яны не з'яўляюцца гаспадарамі вадаёма. Возера перададзенае ў арэнду ААТ «Арэхаўскае».

АСАБЛІВАСЦІ НАЦЫЯНАЛЬнай АРЭНДЫ

Наогул, пытанні арэнды, як паказвае практыка, надзвычай складаныя, часам нават хваравітыя. Шмат парушэнняў выяўлялася за апошнія гады. Яно і зразумела: вялікая спакуса ўзяць у арэнду вадаём

з гатовай рыбай і распараджацца ім як уздумаецца. Тым больш што ёсць разнавіднасці арэнды — для рыбаводства і для арганізацыі платнай аматарскай рыбалкі. Іншыя нядобрасумленныя арандатары гэтыя паняцці блытаюць, не прытрымліваюцца патрабаванняў заканадаўства. А пры спажывецкім стаўленні да воднага аб'екта за тры-чатыры гады ён можа канчаткова прыйсці ў заняпад. Паводзіць парадак у гэтай справе абавязаны органы мясцовай улады. А інспекцыя кантралюе выкананне прыродаахоўнага заканадаўства карыстальнікамі рыбных угоддзяў.

А вось фермер Уладзімір Вялічка, арандатар воднага аб'екта пад назвай «Арэхаўскія разлівы № 1», якраз можа быць узорам арандатара. Уладзімір Васілевіч прывёў у парадак прыбярэжную паласу, добраўпарадкаваў пад'езд да возера, абсталяваў альтанку, паставіў кантэйнеры для смецця. Зроблена ўсё па-гаспадарску, як і патрабуюць правілы. Вясной фермер закупіў малька і правёў зарыбленне. І квіток на рыбалку для аматара ў яго адзін з самых танных — шэсць рублёў. Сёлета Уладзімір Вялічка плануе ўдзельнічаць ва аўкцыёне па продажы права арэнды



суседняга аб'екта. «Каб было дзе разгарнуцца, — тлумачыць арандатар, бо пакуль што толькі ўкладваў сродкі, прыбытку яшчэ не бачыў. Але на хуткі прыбытак і не разлічваў». Цяпер ужо з усмешкай фермер згадвае, як напачатку, калі падпісаў паперы на арэнду, узяўся за работу з такім энтузіязмам, што не правёў патрэбныя ўзгадненні, не аформіў дакументы на земляныя работы... і атрымаў штраф ад інспекцыі. Так бывае, але цяпер ён тых памылак не зробіць.

Яшчэ ў ходзе рэйду нашы інспектары правярылі ў двух паляўнічых дакументы на права палявання, адпаведнасць патронаў і зброі заяўленым пуцёўкам. І ўсё аказалася ў парадку. Пры гэтым адзін мужчына выпраўляўся з вёскі на паляванне, другі вяртаўся з трафеем — з зайцам у залпачніку.

Такім чынам, палявое кантрольнае мерапрыемства гэтым разам аказалася прафілактычным. Бо тыя нязначныя агрэхі, якія дапусцілі рыбалоўны і паляўнічыя, вартыя прафілактычнай гутаркі. «Вынікі рэйду сведчаць аб тым, што ў цэлым сітуацыя пад кантролем, — сказаў **намеснік начальніка абласной інспекцыі Сяргей ШТЫК**. — За 15 гадоў работы Дзяржінспекцыі аховы жывёльнага і расліннага свету пры Прэзідэнце Рэспублікі Беларусь у нашым рэгіёне выяўлены дзясяткі тысяч парушальнікаў. Толькі за мінулы год канфіскавана 906 сетак працягласцю 35 кіламетраў, 32 адзінкі незарэгістраванай зброі, у следчыя органы перададзена 52 матэрыялы, якія паслужылі падставай для крымінальных спраў. Гэта дысцыплінавала многіх і пайшло на карысць прыродзе».

Святлана ЯСКЕВІЧ.

Маларыцкі раён.

■ Спорт-тайм

Яшчэ адзін шанец для Вікторыі

У штотыднёвым спартыўным аглядзе «Звядзі» расказваем пра тое, з кім будзе змагацца наша гандбольная зборная за права згуляць на чэмпіянаце свету, ці выступіць Вікторыя Азаранка на турніры ў Катары і як завяршыўся чарговы паядынак у Адзінай лізе ВТБ для мінскіх баскетбалістаў.

1. У харвацкім Заграбе прайшла жараб'ёўка матчаў плэй-оф за права згуляць у фінальнай стадыі мужчынскага чэмпіянату свету па гандболе, які пройдзе ў 2019 годзе ў Германіі і Даніі. Беларускія гандбалісты ў барацьбе за пуцёўку на сусветнае першынства двойчы згуляюць з камандай Аўстрыі. Першы матч пройдзе ў Мінску 8 чэрвеня, матч у адказ — у перыяд з 12 па 14 чэрвеня на пляцоўцы аўстрыйцаў.

— Мы паважаем любога саперніка, не скажу, што нам трапіў лёгкі праціўнік. Характарыстыка «рабочы варыянт» да гэтай каманды не падыходзіць. Сутнасць жараб'ёўкі для мяне толькі ў тым, што даведаюся саперніка, ажыятажу з яе ніколі не раблю. З гэтага моманту пачынаецца падрыхтоўка, планаванне. Аўстрыйцы — добрая каманда. Да чэрвеня яшчэ шмат часу. Звычайна я люблю гуляць на выездзе першы паядынак. Але як ёсць, — пракаментаваў жараб'ёўку **галоўны трэнер зборнай Беларусі Юры ШАЎЦОЎ**.

Склады астатніх пар плэй-оф за месца на ЧС-2019:

Сербія — Партугалія,
Літва — Ісландыя,
Чэхія — Расія,
Славенія — Венгрыя,
Македонія — Румынія,
Нарвегія — Боснія і Герцагавіна ці Швейцарыя,

Харватыя — Чарнагорыя,
Нідэрланды — Швецыя.

Прамы пропуск атрымліваюць гаспадары чэмпіянату планеты Германія і Данія, дзеючы чэмпіён свету Францыя, а таксама пераможцы чэмпіянату Еўропы — зборная Іспанія.

2. Вікторыя Азаранка атрымала wild card ад арганізатараў Адкрытага чэмпіянату Катары. Турнір у Досе будзе праходзіць з 12 па 18 лютага. Нагадаем, што раней Вікторыя перамагла там у 2012 і 2013 гадах.

Спецыяльнае запрашэнне атрымала таксама расійская тэнісістка Марыя Шарпава. Абедзве экс-першыя ракеткі свету могуць стартаваць на турніры з асноўнай сеткі. Адзначым, што сёлета спаборніцтва ў Катары адносяцца да катэгорыі Premier 5.

Адзначым таксама, што найлепшая з беларускіх тэнісістак Аляксандра Сасновіч у Мельбурне дабралася да 1/16 фіналу, што дазволіла ёй упершыню ў кар'еры падняцца на 46-е месца ў сусветным рэйтынгу. Яшчэ адна беларуска Арына Сабаленка займае 65-ю пазіцыю, што таксама з'яўляецца яе найлепшым дасягненнем.

3. Мінскія «Цмокі» пацярпелі восьмае паражэнне ў матчах Адзінай лігі ВТБ у гасцявым паядынку з аўтсайдарам спаборніцтваў рыжскім ВЭФам — 70:82. У складзе прайграўшых самым выніковым стаў амерыканскі легіянэр Дэвон Садлер, які набраў 16 ачкоў.

Мінчане маюць у сваім актыве чатыры вікторыі ў 12 праведзеных сустрэчах і па-ранейшаму займаюць 7-е месца ў турнірнай табліцы. Лідзіруе краснадарскі клуб «Лакаматыв-Кубань» — 12 перамог, на адзін выйгрыш менш у маскоўскага ЦСКА і казанскага УНІКСа, 10 разоў перамагаў піцерскі «Зеніт».

Свой наступны матч «банкаўскага» турніру мінскія «Цмокі» правядуць 4 лютага ў Казані, а 11 лютага на пляцоўцы «Мінск-Арэны» прымуць ЦСКА.

4. Аршанскі «Вітэн» трэці раз стаў уладальнікам Кубка Беларусі па міні-футболе. У вырашальным паядынку футбалісты перайгралі дзеючага чэмпіёна краіны — мінскую «Сталіцу» — 5:3.

Для «Вітэна» гэта трэці поспех у кубкавых розыгрышах, да гэтага ён выйграваў трафей два гады запар — у 2009 і 2010 гадах.

Дар'я ЛАБАЖЭВІЧ



Дзмітрый РЫБАКОЎ праводзіць праверку паляўнічай зброі.